

ፍልሰታ ለማርያም

ነሐሴ 16 2012 ዓ. ም. (8/22/202)

ሰላም ለፍልሰተ ሥጋኪ ምስለ ነፍሰኪ ኢመዋቲ ሰአሊ ለነ ማርያም እምነ።



ንባባት: 1ቆሮ 15:20-27፥ ራእ 11:19-12:1-6፥ ግ.ሐ. 1:12-15፥ ሉቃ 1:39-56

ምስባክ:

1. ወትቀውም ንግስት በየማኒክ፥ በአልባሰ ወርቅ ዑጽፍት ወሑብርት፥ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሊማ ኣብ የማንካ ትቐውም፥ ንላይ ናብቲ ዝብለኪ ስምዒ ርአዬውን እዝንኺ ኸአ ጽለዊ” መዝ. 45:9-10።
2. በእግዚአብሔር እሴብሕ ቃልየ፥ በእግዚአብሔር ይከብር ዘነበብኩ ወእግዚአብሔር ተከልኩ ኢይፈርህ ምንተ ይፊሰየኒ ሰብእ።

ብዓለ ፍልሰታ ለማርያም ዘኪርና ነብዕል ኣሎና በዚ ኣጋጣሚ ንኹልኹም ኣብ ቀረባን ርሑቕን ዘሎኹም መፍቀርቲ ማርያም ርሑስ ብዓል እናበልኩ ኣብዚ ዓለምና በዚ ወራዱ ዘሎ ሕማም ኮሮና ድሓን ክትህልወን ኩሉ ጊዜ ብጸሎታ ክትሕልወኩም ጸሎተይን ሰናይ ትምኒተይን እዩ። ኣብዚ ቤት ኣምላኽ ኮና ንጽሊ ንልምን ኣብ ሓደ ልብን መንፈስን ንርከብ ኣሎና። ማርያም ኣብ እምነትና ኣምላኽ ስለ ዘኸበራን ጸግኡ ስለ ዝዓደላን ልዕሊ ኹሉ ኣደ ወዱ ክትከውን ስለ ዝሓረያን ካብ ኩሎም ፍጡራት ዝለዓለ ቦታ ሒዛ ትርከብ። ካብ ጽንሰታ ክሳብ ፍልሰታ ዘሎ ሕይወታ መለክዒኡ ምስ ወዳ ዘልኦ ርክብ እዩ። ናይ ሎሚ ብዓል ብፍሉይ ናይ ማርያም ብሥግኣን ብነፍሳን ኣብ ሰማይ ዝፈለሰትሉ ዕለት እንዝክረሉ እዩ። ካብቶም ካብ መጀምርያ ዝተባዕሉ በዓላታ እዩ። ኣብ ሓዲስ ኪዳን ኣይጥቀስን እንተኾነ ካብ ራብዓይ ክፍለ ዘመን ኣትሒዙ ክብዓል ከምዝጀመረ ትውፊት ይነግረና። ብዙሓት ቀዳሞት ክርስትያን ከም ጽኑዓት ኣይሁድ ሙሴ ምስ ሞተ መላእኽቲ ስጋኡ ናብ ኣምላኽ ወሲዶም ንዝብል ኣብ ማርያም ዘልኦም ኣኸብሮ ክገልጹ ከለዉ ንሳ እዋን ኣደ ኣምላኽ ስለ ዝኾነት ብስግኣን ብነፍሳን ንሰማይ ፈሊሳ ክብሉ ኣየጸገሞምን። እቲ ብፕዮስ 12 ብ1950 ፍልሰታ ለማርያም ከም ዓምዲ እምነት ክእወጅ እንከሎ ነዚ ኣብ ቀዳሞት ክርስትያን ዝነበረ እምነት መሰረት ብምግባር እዩ። እቲ ዓምዲ እምነት ማርያም ቅድሚ ናብ ሰማይ ምፍላሳ ብስግኣ መይታዶ ወይስ ኣይመተትን ኣይ ኮነን ዝኣወጀ ማርያም ኣብ ሰማይ ምስ ወዳ ዘለዓለማዊ ሕይወት ከምእትነብር ዘላ እዩ። እዚ ሎሚ ዘላቶ ሕይወት ንሕና ኣብ መጻኢ ክንረኽቦ ኢና። ቅዱስ ጳውሎስ ኣብ መልእኽቱ” ኩሎም ብክርስቶስ ኣብ ሕይወት ክመጽኡ እዮም፥ ግናኸ ነፍሲ ወከፍ ከከም ስርዓቱ እዩ፥ ቅድም ክርስቶስ ድጋር ኣብ ካልኣይ ምጽኣቱ እቶም ናይ ክርስቶስ ዘበሉ” (1ቆር 15:23-24)። ቤተ ክርስትያን ማርያም ብፍሉይ መገዲ ናይ ክርስቶስ እያ ድሮ ንሳ ነቲ ሓዲስ ሕይወት ብምልኣት ሒዛቶ ኣላ። ኣብ ባህሊ ሃገርናን ኣብ ካልኣት ምስራቓውያን ኣብያተ ክርስትያናት “ናይ ማርያም ምልእተ ጸጋ ኣደ ኣምላኽ ምድቃስ” ንብሎ። ካብ ባሕቲ ነሐሴ ጀሚርና ብጸምን ጸሎትን ምህልላን ገርና ንዝክሮ፥ ዓቢ ብዓል እዩ።

አብ ራእይ ዮሐንስ ዘሎ፡ “ዓቢ ትእምርቲ ድማ አብ ሰማይ ተራእየ፤ ፀሓይ ዝተወንዘፈት፤ ወርኒ ብእግራ ዝረገጸት፤ ዓሠርተው ክልተ ኸዋኸብቲ ከም ኣኸሊል አብ ርእሳ ዝደፍኡት፤ ሓንቲ ሰበይቲ ተራእየት” ዝብል ንፍልስታ ማርያም ዝርኢ ኢሎም ብዙሓት አበው ይትርግምዎ። አብዚ ራእይ መጀመርያ ናይ እግዚአብሔር ግልጽት አብ መቐደስ አብ ሓዳስ ኢየሩሳሌም አብ ውሽጡ ታቦተ ኪዳን ዝርከበሉ ይነግረና። እታ ቀዳመይቲ ታቦተ ኪዳን አብ ቅድስተ ቅዱሳን እያ እትቐመጥ ነራ። አብዚ ሓዲስ ታቦተ ኪዳን ግን እታ ቀዋሚት ማሕደር አምላኽ አብ መንጎ ህዝቡ ዝኾነት አብአ ዝተንሥኤ ኢየሱስ ብሥግኡ ዝርከባ ቤተ ክርስትያን እያ። እዚ ንማርያም እውን የስምዕ እዩ። ንሳ ነቲ ሓዲስ ኪዳን ዝገበረ አብ ክርሳ አሕዲራቶ እያ። በዚ ምኽንያት ታቦተ ኪዳን ንብላ።

ሰበይቲ አብ ሰማይ ተርእየት ዝብል ነንብብ እዚአ ሰበይቲ ተመሲላ እስራኤል ካብአ መሲሕ ዝተወልዳን ናይ እታ አብኡ ዝአመነት ማሕበር እያ። እዚ እውን ንማርያም የመልክት “ፀሓይ ተወንዘፋ ወርኒ ብእግራ ዝረገጸት. . . . ዓሰርተ ክልተ ኸዋኸብቲ ከም ኣኸሊል አብ ርእሳ ዝደፍኡት”። አብዚ ራእይ ዮሐንስ መብዝሕትኡ ንማርያም ዘስምዕ ይኩን እምበር ገሊኡ ንማርያም ዝምልከት አይኮነን። አበው ኩሎም ነዚ አብ ግምት ገሮም ብዛዕባ ፍለስታ ማርያም መሰረቱን ትርጉሙን ይነግሩና።

ብሥግኡን ብነፍሳን ንሰማይ ፈሊሳ ክንብል ከሎና እምብአር ማርያም አደ አምላኽ ብምዃናን ከምኡ ብሕይወታ ንድላይ እግዚአብሔር ክትቅበል ፍቓደኛ ስለ ዝኾነት አብቲ እግዚአብሔር ነቶም ዘፍቕሮም ዝህቦ ግርማ ክብሪ ቀዳምነት ከምዘልኦ እዩ ዘስምዕ። እዚ ንነፍሲ ወከፍና ብእምነት ተጓዲዝና ክንከይድ ከሎና ዝጸበየና ክብሪ እዩ። ንሳ ከማና ሰብ እያ ካብ ወዳ እቲ ዝተሓተ ቦታ ሒዛ ትርከብ፤ ብብዙሕ ናባና ትቐርብ። ንኦሳ አብ ኣኸብሮት ስላሴ ትመርሓና። ንኦሳ ንስላሴ ዝግባእ ክብርን አምላኽን አይንህባን ኢና። ንሳ ምእንታና ክትልምን ትኽእል አብ ክንዳና ጸሎት ክተዕርገልና ትኽእል።

አብ ሓዲስ ት/ክ አብ ቍ 967 ንእምነትና አመልኪቱ ብጽቡቕ ተገሊጹ ንረኽቦ፤ “ንፍቓድ እግዚአብሔር ብምልኣት ፈጺማ፤ አብ ናይ ወዳ ስራሕ ድኅነት ሠሚራ፤ ንኹሉ ናይ መንፈስ ቅዱስ ሕሹኽታ ብምቕባላ ድንግል ማርያም ንቤተ ክርስትያን ናይ እምነትን አፍቅሮትን አብነት እያ። ምእንቲዚ ከአ ንሳ አዝያ ልዕልትን ብኹልንትንኦ ፍልይትን ዝኾነት አባል ቤተ ክርስትያን እያ” ይብል።

ፍልስታ ዝሕብረና እቲ ፈቃር አምላኽ እቲ ካብ መጀምርያ ተፈጥሮኦ ብዘይ ኃጢአት ከም እትጽነስ ዝገበረ አብ መወዳእታ ሕይወታ እውን ፍሉይ መደብ ከም ዝገበረላ ዘርእየና እዩ። አብ መጀመርያ ሕይወታ ብፍሉይ ጸጋ አምላኽ ማርያም ካብ ዝኾነ ኃጢአትን ሳዕባናቱን ነጻ ኾይና ተወሊዳ፤ አብ መጨረሻታ ሕይወታ ብኻልእ ፍሉይ ጸጋ ካብ ዝኾነ ብሞት ዝመጽእ ምብራስ ሰውነት አብ መቐብር አይገጠማን ። አብ መወዳእታ ሕይወታ ብስግኡን ነፍሳን አብ ሰማይ ፈሊሳ። አብዚ መይታዶ አይመተትን ንዝብል ዝተፈላለየ ርድኢት አሎ። አብ መብዝሕትኦም ምስራቓዎን መይታ ዝብል ይድግፉ ምኽንያቱ ወዳ አምላኽ እንከሎ ካብ ሞተ ንሳ እውን ክትመውት ግድን እዩ ዝብሉ ይበዝሑ። አብ ምዕራብ ብፍሉይ አይሞተትን ምኽንያቱ ሞት ፍሪ ኃጢአት እዩ ንሳ ኸአ ኃጢአት አይተንከፋን ስለዚ አይሞተትን ንዝብል ሓሳብ ይድግፉ እዚ ክልቲኡ ንመጽናዕቲ ክፋት ትሓድጎ ቤተ ክርስትያን። ሓበራዊ ትምህርቲ ቤተ ክርስትያን ማርያም አብ ሰማይ ምስ ወዳ ብስግኡን ነፍሳን ከም ዝፈለሰት እዩ።

ብዛዕባ ጽንሰታ ክንዛረብ ከሎና ብዛዕባ ነፍሳ ኢና እንዛረብ። ብዛዕባ ፍልሰታ ክንዛረብ ከሎና ኸአ እቲ ዝያዳ አትኩሮ ብዛዕባ ሰውነታ እዩ። ክልቲኡ አድልዎን ቀንድን እዩ። ክልቲኡ ንጥቅሚ ሓድሕድ እዩ። አብ ጊዜ ሞት ግዝያዊ ሓጺር ምፍልላይ እዩ ዘሎ። አብ ጊዜ ትንሣኤ ሙታን ክልቲኡ ከምብሓድሽ ክወሃሃድ እዩ። ፍልሰታ ማለት እቲ መዋቲ ሥጋ አብዚ ሕይወት ዝነበር ዝነበረ አብ ትንሣኤ አብቲ ክብሪ ሓዲስ ሰማይ ክሳተፍ እዩ።

አብዚ ምድራዊ ሕይወትና ኩልና ናይ ሕይወትና መወዳእታ ከምዘሎ አብ ዝኾነ እዋን ብሞት ስጋናን ነፍስናን ከም ዝፈላለዩ ንፈልጥ ኢና። ስጋና ብዝኾነ ክጥቃዕ ስለ ዝኸእል አብ አመጋግባና ንጥንቀቕ ከምኡ ምውስዋስ አካላት ንገብር። ብዝሒ ደምን ከሎስትሮን ከይንገብር ንጥንቀቕ። ሰውነትና ናይ ሕይወትና መንቀሳቕሲ ምጅኑ ንፈልጥ ኢና። አብዚ ዓለም እንነበር ሰውነትና ክሳብ ንነፍስና ዝጸራ ኢና፣ ስጋና ምጻር ምሕጋዝ ምስ ስእነ ሞት መጺኦ ትፈላልየና። አብ ሕይወትና ሰውነትና ናይ ሓጎስ፣ ደስታ፣ ቃንዛ፣ ከምኡ ናይ ምፍራይ መጋበሪ ምጅኑ ንፈልጥ።

ከምኡ ሰውነትና መጋበሪ ፍልጠት እዩ። ኩሉ ፍልጠትና ወላእውን እቲ ዝደቐቐ አፍልጦና ካብ መጀመርታኡ ካብቶም ዘለዉና ሓምሽተ ሕዋሳትና እዩ ዝምንጩ። ሰውነትና ፍልጠት ክነመሓላልፍ ዝጠቐመና መጋበሪ እዩ። ወላ ሓደ አብ አእምሮና ዘሎ ከንብብ ዝኸእል የለን። ሓሳባትና ብሰውነትና አቢልና ብእንዛረቦ ቋንቋ ገርና ንገልጽ። ሰውነትና መጋበሪ ጸጋ እዩ። ንምስጢራት መተሓላለፊ ጸጋ ብቢተ ክርስትያን ዝውሃቡና አብ ሰውነትና ንቕበሎም ሽቡ አብ ጸጋ አምላኽ ከም እንሳተፍ ይገብሩና። ሰውነትና መጋበሪ አምልኾና እዩ። እቲ ሓቀኛ አምላኽ አብ መንፈስን ሓቅን እዩ ዝርከብ፣ ነዚ እንገልጽ ብቃላት፣ ብምልክት፣ ብስግደት እዩ። ልጡርግያ ናይ አምልኾ መግለጺ ጥራሕ አይኮነን እንታይድኦ ንአምልኾ ዝፈጥር እዩ።

ሰውነትና ልዑል ክቡር ፍጥረት እዩ። አብኡ ፈዋሲ ሓኪምን አብኡ መድኃኒትን ዝብይን ስርዓት ዘልኦ እዩ። ባዕሉ ንርእሱ ከሕዊ ይኸእል እዩ። ሓደ ነዚ ናይ ሰውነትና ተፈጥሮን ምስጢርን ዝርኢ ከመይ ኢሉ አብ አልቦ እግዚአብሔር ከምዝእምን ምስጢር እዩ ብኸልእ አዘራርባ ሰውነትና ብደቂቕ እንተ ተዓዘብናዮ ምስጢርን ዕሞቕ ተፈጥሮናን ክሕብረና ይኸእል። ሰውነትና ሓደ ሚእቲ ትሪልዮን ወሃዩ “cells” አልኦ። እዞም ደቐቕቲ ወሃዩ ብሃንደበት ናይ ልብና ስራሕ ከምኡ ኩሉ እቲ ስርዓት ምሕቃቕ መግቢ አብ ሰውነትና ዝርከብ፣ ናይ ምፍራይ ተኸእሎ ሰውነትና ብሃንደበት ወይ ብዕድል መጺኦም ክንብል ንኸእልዶ? እቲ ዝዓበየ ምስጢር ሕግም አይኮነን እንታይድኦ ጥዕና። እዞም አብ ሰውነትና ዝርከቡ ዋህዮታት፣ አካላት፣ ከመይ ኢሎም ኩሎም ነፍቶም መገዲ ሒዞም ብስሩዕ ብዛዕብኡ ከይሓሰቡ ብሓደ ይሰርሑ? ንሕና ብዛዕብኡ ክንሓስብ እንከሎና ነደናግሮ። አብ ትዕዘብቲ ሕይወትና ብሓፈሻ ክንአቱ ከሎና አብቲ ፍልጠቱ ዘልካዕ ዝኾነ አምላኽ ክንእምን ይሕግዘና።

ብሰንኪ ውድቀት ቀዳሞት ወለድና ነቲ ተፈጥራዊ ሓድነት አብ ሕይወትና ዝነበረ አጥፊእና፣ አካላትና ብኸልእ ክምለኹ ጀሚሮም። አብ ሰውነትና ሓዲስ ሕጊ አትዩ አብ አእምሮና ዘደናግር ኩነት ተፈጢሩ። ካብ ቁጽጽርና ወጻኢ ኮይኑ ዘይምለኽ ባሕሪ ፈጠርና። እዚ ምሉእ ዘይ ኮነ ምልኪ ርእሰና እውን ድሕሪ ነውሕ ተመክሮን ምርብራብን ዝመጽእ እዩ። ስርዓት ሕጊ እቲ ቀንዲ ዘድሊ እንከሎ አብ ግብሪ ግን እቲ ድሕሪ ኩሉ እንደልዮ እዩ። አብዚ እዋን ዘይስሩዕ ግዳማዊ ዝኾነ ተገድሶ ዘይምግባር አብ ሰውነትና እነርእየሉ ዘመን እዩ። ሎሚ ሰብ ንኃጢአት ተኸልኪሉ ዝነበር ስሩዕ ኮይኑ ዝርአዮ ግን ካብ አምላኽ ርሒቐ ዝነበር እዩ። ዓለምና ነቲ ግዳማዊ ነገራት እንተ አጸበቐት ኩሉ ዘጸበቐት ኮይኑ እዩ ዝርአዮ እንተኾነ ንክርስትያን ከምኡ አይኮነን። ተሓድሶ መንፈስ ካብ ውሽጢ ክብገስ አልኦ።

ናይ ሎሚ ወንጌል ፍሉይ ትምህርቲ ይህበና፡ ማርያም ንኢየሱስ ኣብ ከርሳ ሒዛ ንእንዳ ዘከርያስ ክትሕግዝ ከም ዝኸደት ይነግረና። ኣምላኽ ከንቡ ኣብ ከርሲ ኣዲኡ እንከሎ ከገልግል ንርእዮ። ማርያም እውን ምስኡ ንኣገልግሎት ክትከይድ ንረኽባ። ዮሐንስ ኣብ ከርሲ እንከሎ ሓጎሱ ይገልጽ። ኤልሳቤጥ መንፈስ ቅዱስ ገሊጹላ ክተመስግን ንርእያ። ናይ ኢየሱስን ማርያምን ምምጻእ ከም ጸጋን ቡራኬን ገራ ተመስግን። ኣደ ጎይታ ኣብ ገዛይ ክትመጽኢ ከመይ ኢሉ ኮይንሎይ ትብል። ንሕና ኣብ ነፍሲ ወከፍ ቅዳሴ እዚ እዩ ዝገጥመና። ኣምላኽ ብቃሉ ብሥግኡን ደሙን ኣብ መንጎና ይርከብ። ኤልሳቤጥ ንማርያም ክተመስግና ከላ ነቲ ዝተነግራ ስለዝአመነት ብጽእቲ ትብላ። እዚ ኣብቲ ናይ ማርያም እንታይነት ክንፈልጥ ይሕግዘና እምነታ ከምኡ ኩሉ ኩልንትንኣ ንኣምላኽ ምሃባ። እዚ ኸኣ ኣብቲ ዝደገመቶ መዝሙር ምስጋና ክንርእዮ ንኸእል። ማርያም ንኣምላኽ ብምሉእ ልባ እያ ሕራይ ኢላቶ። እዚ ልዕሊ ኩልና ይገብራ። ኣብ ሕይወት ልዕሊ ኹሉ ንኣምላኽ ገርካ ምኽኣል። ንኣና ክብሪ ዝህበና እቲ ኣብና ዝወረደ ጸጋ ኣይኮነን እንታይ ድኣ ነቲ ዝተሞህበና ጸጋ ተቐቢልና ዝግብኣ መልሲ ክንህበሉ ከሎና እዩ።

ፍልሰታ ዘዘኻኸሮ ሰብ ብነፍሱን ብስግኡን ኣብ ቃልሲ ድሕነት ነፍሱ ክወፍር፣ ሽቡ ብነፍሱን ብስግኡን ኣብ ናይ ዓወት መኣዲ ክሳተፍ እዩ። ሎሚ ንማርያም ኣብዚ ምልኪ ርእስና ተዓዊትና ምስኣን ምስወዳን ሓድነት ክንፈጥር ንለምና። ሎሚ ምስኣ ኣብ ሓጎሳ ክንካፈል ኣሎና። ንቅድሚት እናሓሰብናን ጠመትናን ምስኣ ኣብ መንበር ክብሪ ክንቅመጥ። ኣብ ጉዕዞ ሕይወትና ክትመርኣና ክንልምና። ንወዳ ስምዓዮም እናበለት ክተማልደልና ሎሚ ነፍስ ወከፍና ብፍሉይ ንለምና። ከም እሙናት ኣርድእቲ ኣብቲ ተሓሪናሉ ዘሎና እሙናት ኮና ክንርከብ። ነቲ ኣምላኽ ብዝተፈላለየ ዝገልጸልና ድላዩ ተቐቢልና ክንክእል፣ ከም ማርያም ብምሉእ ልብና ንዝብለና ሕራይ ክንብል።

ዘለናዮ እዋን ወዲ ሰብ ብዝተፈላለየ ስቓያት ዓቕሉ ጸቢብዎ የዕሎብጥ ንርእዮ ኣሎና፣ ብፍላይ እዚ COVID-19 ኣዐኒቕና ኣብ ዘለዎ እዋን ኣብ ኢየሱስን ማርያምን ንመለስ ጸሎት ንግበር ብፍላይ ነቶም መድኃኒት ክረኽቡ ዝጽዕሩ ዘለዉ ኣምላኽ ከብርሃሎም ኩሉ ተቐንጢጡ ኣብ ንቡር ክምለስ ንማሕለል ንነሳሕ ንወላዲተ ኣምላኽ ለምንልና ንበላ። ልብና ነቛጹ ንምሕረት ኣምላኽ ምልማን ኣብዩ ኣብ ካልእና ዓነው ንብል ኣሎና። መገዲ ዝጠፍኦ መገዲ ዝሕብር እዩ ዝደሊ እሞ ነቲ ጠፊኡና ዘሎ መገዲ ክትሕብረና ንማርያም ንለምና።

ኣ ማርያም ኣደና ኣሰርኪ ተኸቲልና ቅዱስ ሕይወት ክንመርሕ ሓግዘና ንድላይ ወድኺ ኣብ ልብና ኣሕዲርና ፍቕሪ ሰላም ኣብ መንጎና ክነንግስ እሞ ንመንግስተ ሰማይ ዘእቱ ሕይወት ክንሕዝ ጸሎትክን በረኽትክን ኣይፈለየና ንበላ።

ብሩኽ ብዓለ ፍልሰታ

ኣባ ንጉሠ ፍሥሓ